
Annotasiya Məqalə pedaqoji innovasiyaların növləri və onların tətbiqi zamanı 
qarşıya çıxan bəzi problemlərin elmi-pedaqoji və nəzəri araşdırmalarına 
həsr edilmişdir.Müəllif qeyd edir ki, innovasiyalar növlərinə və tətbiq 
xüsusiyyətlərinə görə çox müxtəlif olsa da, bu innovativ yenilikləri 3 
mühüm qrupda: tələbələrə yönəlmiş tədris, təlim və tərbiyə işlərinin 
yeni metod və ya üsullarının tətbiqini ehtiva edən; innovativ texnoloji 
qurğu və avadanlıqlarla tədrisin keyfiyyətinin artırılmasına xidmət 
edənjqabaqcıl innovativ təcrübəni təhsil proqramları və dərsliklərdə 
təcəssüm etdirən yeniliklərdə birləşdirmək və təsnif etmək mümükündür. 
Məqalədə göstərilmişdir ki, hazırkı şəraitdə ən çox populyar olan 
pedaqoji innovasiylar öz meyar və çərçivələrinə görə dörd növə ayrılır: 
pedaqoji innovasiylarda daha məhsuldar və səmərəli pedaqoji metodların 
tətbiqi ilə daha yaxşı təlim nəticələrinə nail olmaq; tələbələrin öyrənmə 
prosesində onların idraki-koqnitiv və anlama proseslərinə təsir 
imkanlarını genişləndirən və stimullaşdıran üsullar, onların bacarıqlarını, 
qabiliyyətlərini və səriştələrini inkişaf etdirməyi ehtiva edən pedaqo- 
ji-psixoloji metodlar; müəllimlərin təlimə münasibəti, motivasiyası, 
özünüqiymətləndirməsi, müstəqil bacarıqları və məsuliyyətinin innovativ 
və qeyri-inzibati yollarla gücləndirilməsi; tədris planları və proqramlarının 
tərtibində tətbiq olunan qabaqcıl təcrübədən istifadə edilməsi. 

İnnovasiyalar tətbiq sferalarına uyğun olaraq müxtəlifdir. Bunlardan biri də 
pedaqoji innovasiyalar hesab edilir. Pedaqoji innovasiyalarla təhsil innovasiyaları 
arasında xeyli fərq vardır; belə ki, təhsil innovasiyaları buraya daxil olan olan 
bütün infrastruktura aid olduğu halda, pedaqoji innovasiyalar daha çox onların 
təlim metodları və texniki vasitələrlə bilavasitə tədris prosesinə tətbiqini ehtiva 
edir. Yəni təhsil müəssisəsinə aid olan texnoparkda hazırlanmış hər hansı bir 
innovasiyanı dərhal pedaqoji innovasiya adlandırmaq düzgün olmazdı. 

İnnovasiyalar öz növlərinə, parametrlərinə, tətbiq xüsusiyyətlərinə və digər 
aspektlərinə görə müxtəlifdir. Onların ən çoxtanınmışlarından birinin - pedaqoji 
innovasiyaların müxtəlifnövləri vardır: 

Birinci növ pedaqoji innovasiyalarda daha məhsuldar və səmərəli pedaqoji 
metodların tətbiqi ilə daha yaxşı təlim nəticələrinə nail olmaq nəzərdə tutulur. 
Əslində, bu pedaqoji innovasiya bu tipdə olan digər bütün innovasiyalar üçün, 
haradasa, ümumi kriteriya rolunda çıxış edir, çünki onların bünövrəsində də 
bilik və təlim sistemləri dayanır. 

İkinci növ pedaqoji innovasiyalara tələbələrin öyrənmə prosesi zamanı 
koqnitiv proseslərinə təsir imkanlarını genişləndirən və stimullaşdıran üsullar, 
onlara bacarıq, qabiliyyət və səriştəni inkişaf etdirməyi ehtiva edən pedaqoji- 
psixoloji metodlar aid edilir. 

Üçüncü növ pedaqoji innovasiyalarda müəllimlərin təlimə münasibəti, 
motivasiyası, özünüqiymətləndirməsi, müstəqil bacarıqları və məsuliyyətinin 
innovativ və qeyri-inzibati yollarla gücləndirilməsi nəzərdə tutulur. 

Dördüncü növ pedaqoji innovasiyalar tədris planları və proqramlarının 
tərtibində tətbiq olunan qabaqcıl təcrübədən istifadə edilməsini ehtiva edir. 

Bu pedaqoji innovasiyalar özünü üç istiqamətdə biruzə verir: 

1] Tələbələrə yönəlmiş tədris, təlim və tərbiyə işlərinin yeni metod və ya 
üsullarını tətbiq etməklə onun təkmilləşməsinə xidmət edən innovativ 
yeniliklər; 

2] İnnovativ texnoloji qurğu və avadanlıqlarla tədrisin keyfiyyətinin 
artırılmasına xidmət edən yeniliklər; 

3] Qabaqcıl innovativ təcrübəni təhsil proqramları və dərsliklərdə təcəssüm 
etdirən yeniliklər. 

Təhsildə təkamül - sistemli, ardıcıl, eləcə də geniş miqyaslı bir prosedir; 
buna görə o, məktəb və kollec müəllimləri, idarəedənlər və tədqiqatçılar, siyasi 
sahədə qərar qəbul edənlərin demək olar ki, hamısının iradəsindən asılıdır. 
Onun məqsədi, təlim və tərbiyə nəzəriyyəsi və təcrübəsi, həm də bu kompleksin 
digər aspektləri ilə bağlıdır; odur ki, bu qurumların məqsədi son nəticədə 
bütün tələbələrin həyatını və pedaqoji fəaliyyətə keyfiyyətli hazırlanmasını 
təmin etməkdir. Məhz buna görə də, innovasiyayönlü transformasiyaların 
məzmun və xarakterini qiymətləndirmək, onun fəaliyyət mexanizmini müəyyən 
etmək nəinki gözlənilən, hətta qabaqcadan görünə bilinməyən situasiyaların da 
nəzərə alınmasını ehtiva edir. 

Təhsildə mövcud olan innovasiyaların məzmununun təyin olunması olduqca 
mürəkkəbdir, çünki əksər hallarda innovasiyalar «yenilik» adı altında müxtəlif 

cür şişirdilir. Digər tərəfdən, təhsildə kiçik də olsa belə, innovasiyalar demək 
olar ki, hər yerdə və hər gün baş verir; lakin bunlar elə miqyasda baş tutur ki, 
heç kimin nəzər və diqqətini xüsusi olaraq cəlb etmir. 

Hazırda Azərbaycanın təhsil məkanında daha çox tətbiq olunan innovasiya - 
intensiv metodların və İKT-nin tətbiqi vasitəsilə öyrənmənin səmərəliliyinin 
artırılması olduğu halda, ən az tətbiq olunan və ya olunmayan innovativ yanaşma 
«onlayn» təhsildir. Bütövlükdə, təhsil innovasiyalarının əsas meyarı davamlı 
gələcəyin və «biliklərə əsaslanan cəmiyyətin» təmin olunmasıdır. Bu müzakirədən 
üç əsas sual yaranır: 

1. Azərbaycanda pedaqojiyönlü kolleclərdə tətbiq edilən innovasiyalar 
onlara xeyir gətirirmi? 

2. Bu tip kolleclərdə transformativ və məktəb həyatına yüksək dərəcədə 
pozitiv təsir edə biləcək və ən çox arzuolunan innovasiyaların yaranmasında 
hansı maneələr mövcuddur? 

3. Təhsildə yüksək nəticələr əldə etmək və tələbələri həyata və iş fəaliyyətinə 
hazırlamaq üçün bu tip məktəblərdə lazımi innovasiyaları necə həyata 
keçirmək və yaymaq olar? 

Pedaqoji innovativ yeniliklər ya innovativ məhsul, yəni yeni səmərə gətirən 
bir cihaz və avadanlıq, elektron dərslik, yeni informativ vasitə və buna bənzər 
digər formalarda, ya da innovativ proses, yəni daha səmərəli və yeni texnoloji 
yol, metodika və ya təhsil xidmətləri kimi təqdim oluna bilər. Bununla belə, 
təşkilatlararası sistemdə, yəni bir neçə təhsil müəssisəsinin təqdim etdiyi 
innovativ yeniliklər və ya sifarişli innovasiyalarda istifadəçilərin və innovativ 
yeniliyi yaradan şəxsin funksiyaları fərqlənə bilər. Maraqlı cəhət ondan ibarətdir 
ki, yaradılmış innovasiya təhsilin səviyyəsinə nə qədər çox sirayət edərsə, onun 
dəyəri və əhəmiyyəti də bir o qədər yüksək olar. Bu baxımdan, innovasiyalar ya 
tələbata uyğun şəkildə, ya da strateji formada meydana gələ bilər. 

Mövcud tələbatın «çağırışlarına» cavab olaraq pedaqoji innovasiyanın xüsusi 
çəkisi çox yüksəkdir. Bu onunla bağlıdır ki, müasir dövrdə təhsil sisteminin 
bütün səviyyələrində rəqabət şəraiti gücləndiyindən, yeni dərsliklərin, kurikumlarm 
və metodların yaranması qaçılmaz olmuşdur. Bununla belə, tələbata əsaslanan 
innovasiyanın bəzi məhdud cəhətləri də var. Belə ki, bu yeniliklər əksər hallarda, 
necə deyərlər, «bazar tələblərindən geri qalmamağa» hesablandığından, inkişaf 
etmiş dövlətlərin təhsil müəssisələrinin innonavasiyaları ilə müqayisədə rəqabətli 
üstünlüklər yaratmır. Digər bir məslə də ondan ibarətdir ki, bu cür pedaqoji in- 
novsiyalar çox vaxt «digərlərinin imitasiyası» şəklində meydana çıxır, bəzən isə 
lokal xidmət xüsusiyyətləri nəzərə alınmadığından, davamlı bir sistemə çevrilə 
bilmir. Odur ki, strateji innovasiyalar pedaqoji müəssisələr üçün daha uzunömürlü 
olur; çünki bu tip innovsiyaların mahiyyəti «müdafiə» xarakterindən daha çox 
«hücumçu» səciyyəsi daşıyır. Əlavə olaraq, strateji innovasiyaların bir üstünlüyü 
də ondan ibarətdir ki, onlar nəinki mövcud olanları, eləcə də gələcəkdə baş 
qaldıra biləcək yenilikləri də nəzərə alır. 

Hazırda həm elmi-pedaqoji, həm də digər təhsil praktikasında innovasiyalara 
olan ehtiyac və tələbat get-gedə daha da artmaqdadır. Qeyd etməliyik ki, 

yenilikçilik yaradıcı düşüncə yeni fikirlər haqda düşünməklə bağlı olduğu halda 
(koqnitiv aspekt}, innovasiyalar xaraktercə yeni olan işlərin icrası deməkdir 
(prakseoloji aspekt}, yəni pedaqoji innovasiyalar artıq elmi və koqnitiv süzgəcdən 
keçmiş məhsullar hesab edildiyindən, onlar praktikada sınaqdan keçməyə daha 
uyğundur. Bu baxımdan, pedaqoji innovasiyaya belə tərif vermək olar: «Pedaqoji 
innovasiyalar, pedaqoji nəzəriyyə, metodik yanaşma, tədris texnikası, təlim aləti, 
öyrənmə prosesi və ya institusional quruluş tətbiq olunduqda tədrisdə, təlim və 
tərbiyədə əhəmiyyətli və səmərəli dəyişiklik meydana gətirən və tələbələrin daha 
yaxşı öyrənməsinə səbəb olan proses hesab edilir». Burada təhsil sahəsində 
yeniliklərin artırılması, təlim keyfiyyətinin yüksəldilməsi və öyrənmənin bir 
proses kimi keyfiyyətcə yaxşılaşdırılması nəzərdə tutulur. Digər tərəfdən, bu in¬ 
novativ idarəetmə kifayət qədər pozitiv əsaslara söykəndikdə, təlim keyfiyyətinə 
birbaşa təsir etməklə, həm də tərbiyə işləri kompleksinin təkmilləşdirilməsinə 
şərait yaradır; başqa sözlə desək, bu birbaşa və bilavasitə təsir metodlarının 
dialektikasını yaradır. 

Təhsildə səmərəliliyin iki indikatoru mövcuddur vaxt və dəyər. Əgər əvvəlkindən 
daha az vaxt və maddi resurslardan istifadə etməklə daha yüksək və keyfiyyətli 
öyrənmə əldə edə biliriksə, deməli, bu öyrənmə prosesi səmərəli hesab edilir. 
Məhsuldarlıq isə əldə olunmuş nəticələrin sərf olunmuş pedaqoji səylərə olan 
nisbəti ilə ölçülür, yəni daha az səy göstərməklə, daha böyük məhsuldarlıq və 
təlim keyfiyyəti əldə olunursa, əldə olunmuş nəticə məhsuldar hesab edilir. 
Odur ki, təhsildə innovasiyaların ölçülməsində səmərəli öyrənmə və yüksək 
keyfiyyətli təhsilin mövcudluğu başlıca indikatorlar hesab edilir. Bu həm də o 
deməkdir ki, təhsildə tətbiq olunan innovasiyalar həm öyrənmənin məhsuldarlığını 
artırmalı, həm də öyrənmə prosesinin özünü səmərəli etməlidir. 

Təhsildə tətbiq olunan innovasiyaların aşağıdakı növləri vardır: 

1. Təhsilin təşkili və idarə edilməsi sahəsində mövcud olan innovasiyalar; 

2. Sinif - dərs sistemində tətbiq olunan yeni texnologiyalar; 

3. Müəllimlərin işə qəbulu, hazırlanması və yenidən hazırlanması sahəsində 
mövcud olan innovasiyalar. 

Bu tip innovasiyalar həyata keçirilmə miqyasına görə endogen və ekzogen 
tiplərə bölünür. Endogen təhsil innovasiyaları - təhsil sisteminin bir və ya bir 
neçə sahəsi və onların müxtəlif aspektləri ilə: nəzəriyyə və praktika, kurrikulum, 
öyrənmə və öyrətmə, təhsil siyasəti, təhsil texnologiyası, təhsil institutları və 
onların inzibatçılığı, institutsional mədəniyyət, müəllimlərin təhsili və digər bu 
kimi sahələrlə əlaqədar ola bilər. Ekzogen təhsil innovasiyaları maraqlı tərəfləri, 
öyrənənləri, valideynləri, müəllimləri, təhsil inzibatçılarını, tədqiqatçılarını, 
təhsil siyasəti işçilərini əhatə edir və onların bu innovasiyalara fəal dəstəyini 
tələb edir. Öyrənənlər dedikdə, tələbələrin öyrənmə prosesində üzləşdiyi koqnitiv 
və psixoloji xüsusiyyətləri, didaktik bacarıq və düşüncələri, öyrənməyə münasibəti 
və buna müvafiq olan səriştələri nəzərdə tutulur; əks təqdirdə, tələbələr bir 
substrat kimi endogen məfhumlara aid edilməlidirlər. 

Əqli proseslər həm də ekzogen sıraya aid edilir. Bunlara, eyni zamanda 
münasibətləri, öyrənmə üsullarını, davranışları, motivasiyaları, özünüqiymət- 

ləndirməni, müstəqilliyi, kommunikasiyam, əməkdaşlıq pedaqogikasını və 
səmərəli öyrənmə kimi cəhətləri daxil etmək olar. Göründüyü kimi, pedaqoji in- 
novasiyalar heç də sadə yolla yaranan və təsir mexanizminə malik olan bir 
fenomen hesab edilmir. 

Pedaqoji innovasiyaların növlərindən danışarkən, hər şeydən əvvəl, onun 
pedaqoji sahənin hansı fəaliyyət növünə aid olması nəzərə alınmalıdır. Pedaqoji 
fəaliyyətdə mövcud olan və gözləniləninnovasiyalar onların əsasən aşağıdakı 
sahələrdə tətbiqi ilə bağlıdır. 

1. Təlim materiallarının, təhsil proqramlarının, dərsliklərin və digər biliklər 
sisteminin məzmun və forma (hər ikisi birlikdə və ya ayrıca} kəsb edən 
resurslarının, yem məhsul və ya xidmətin meydana gəlməsi; 

2. Xidmət sahəsində yeni, daha da təkmilləşdirilmiş və səmərəlilik baxımından 
daha üstün proseslərin, elektron fəaliyyət növünün təqdimatı; 

3. Məktəbdaxili, məktəbdənkənar və sinifdənxaric işlərin yeni, daha səmərəli 
və asan yollarla, yeni texnologiyaların tətbiqi ilə qurulması metodları 
(məsələn, məktəb - valideyn, müəllim - valideyn məlumatlandırma 
siteminin tətbiqi, yeni texnologiyalarla məktəbdaxili nəzarətin bütöv və 
qismən bir hissəsinin həyata keçirilməsi, İKT vasitəsi ilə qarşılıqlı 
dərsdinləmələr və təhlillər, valideyn-məktəb arasında keçirilən virtual 
iclas və sessiyalar, konfrans rejimində mobil kommunikasiya vasitələrindən 
istifadə etməklə vacib məsələlərin həlli və s.]; 

4. İxtisaslara tətbiq olunan pullu xidmətləri məqsədyönlü şəkildə 
diferensiallaşdırmaqla və ya eyniləşdirməklə hədəflərə çatmağı daha da 
təkmilləşdirmək. 

Bu pedaqoji innovativ metodların bir hissəsi birbaşa idarəetmə, digər hissəsi 
isə birbaşa təlim və tərbiyə məsələləri ilə bağlıdır. Öz istifadə məkanına görə 
pedaqoji innovasiyalar iki qrupa bölünür: 1} məktəbdaxili; 2} məktəbxarici. 

Pedaqoji innovasiyaların növləri və xüsusiyyətləri nə qədər əhəmiyyətli olsa 
da, məsələnin digər tərəfi aktual olaraq qalır: «Bu yenilikləri kimlər edir?», 
«Müəllimlər innovasiyalar edirlərmi və onaların fərqli pedaqoji yanaşmalarını 
innovasiya hesab etmək olarmı?», «Dərsliklərdə və təhsil müəssisələrində 
dəyişikliklər yoxdursa, bu pedaqoji müəssisə qeyri - innovativmi hesab olunur?», 
«İrəli sürülən innovativ metod, xidmət və ya proseslə hansı miqyasda müsbət 
və səmərəli dəyişikliklər edilə bilər və ümumiyyətlə edilə bilərmi?», «Bu 
dəyişikliklərin məzmunu necədir və onları ölçmək mümkündürmü?», «Təhsildə 
innovasiyanın ölçülməsi və ya qiymətləndirilməsi üçün hansı metodlar vardır 
və gələcək perspektivlər nədən ibarətdir?». Sonuncu sual ona görə maraqlıdırki, 
XXI əsrin ikinci onilliyində təklif olunan innovasiyalar artıq bir neçə ildən sonra 
ya özü köhnəlmiş görünə bilər, ya da tətbiqi nəzərdə tutulmuş hədəflər tamamilə 
yenilənmiş və dəyişilmiş olar. Məsələn, heç kimə sirr deyildir ki, 30-50 il bundan 
əvvəlki tələbələrin intellektual bilik səviyyəsi və koqnitiv düşüncə tərzi hazırkı 
dövrlə müqayisədə xeyli dəyişilmişdir. Belə olan halda hansı növ innovativ 
yenilik məqbul və ya qəbuledilən hesab edilə bilər, hansılar perspektivsiz 
sayılar? Bu kimi suallar ətrafında düşünərkən, biz ümumiyyətlə təhsildə olan 

innovasiyaların daha geniş və sistemli bir mənzərəsinin təhlil olunmasına 
ehtiyac duyuruq. Odur ki, yalnız təhsil sahəsindəki innovasiyaların deyil, 
ümumiyyətlə, innovativ sistemin nələrdən ibarət olması məsələsini şərh etməliyik. 

İnnovasiyaların istər yenilik (yeni metod və ya üsul], istərsə də maddiləşmiş 
predmet və ya proses şəklində nəticəsindən asılı olmayaraq, onlar həyata 
keçirildiyi ərazi və onun iqtisadi-sosial xüsusisiyyətləri ilə sıx surətdə bağlıdır. 
Belə ki, Əraziyə bağlı İnnovasiya Sistemi [ƏİS] tədris bölgəsi və ya regional in- 
novasiya sistemləri kimi müxtəlif anlayışları əhatə etdiyindən, bu model Ərazinin 
Yenilik Sistemi [ƏYS] adlandırılır. Fərqli anlayışların və fərqli intellektual köklərin 
mövcud olmasını nəzərə alaraq, bu yeniliklərin fərqli istiqamətlərinə diqqət 
yetirməyi zəruri hesab etmişlər [Frank Moulaert & Farid Sekia. 2003, p. 293- 
295]. Maraqlı cəhət ondan ibarətdir ki, regional əraziyə bağlı olan innovasiya 
sistemində bu alimlər daxili faktorları: a] iqtisadi inkişafın səviyyəsini, b] sosial- 
mədəni parametrləri və c] siyasi iradəni mühüm hesab etmiş, sonuncunun həlle¬ 
dici amil olduğunu bildirmişlər [Frank Moulaert & Farid Sekia. 2003, p. 296]. 

Müasir pedaqoji innovativ yenilikləri təhlil edərkən, onların əksəriyyətinin 
texnologiya vasitəsi (noutbuk, iPad, ağıllı telefon] və ya texnologiyaya əsaslanan 
öyrənmə sistemləri, məsələn, Təhsili İdarəetmə Sistemi (TİS] (ingiliscə - 
Learning Management System], təhsil proqramları və veb-əsaslı resurslarla 
həyata keçirildiyinin şahidi oluruq. Əslində, texnologiya hər zaman insan 
fəaliyyətinin hər hansı bir sahəsində hərəkətverici qüvvə, həm də innovasiya 
aləti kimi xidmət edir; odur ki, innovativ pedaqoji idarəetmədə texnologiyanın 
tətbiqi zamanı qazanılan vaxt çox zaman «iqtisadi vaxt» (İV] adlanır. Bu tip 
innovativ texnologiyalara video və lent yazıları, yüksək səviyyəli multimedia və 
proyektorlar, televiziya, linqafon sinifləri, virtual kitablar, planşet dərsliklər, 
tədrisə dair mühüm filmlər, kitabların məktəbdaxili radio vasitəsilə translyasiyası 
və s. bu kimi alətlər daxildir. Televiziyanın həyatımıza daha intensiv daxil olması, 
radionun funksiyasını və istifadəsini xeyli azaldır. Müəllimin müəyyən funksiyalarını 
öz üzərinə götürən televiziya otaqları eyni vaxtda bir neçə sinif təlimlərinə 
qoşularkən yalnız bir texniki heyətin - idarəedici nəzarətçinin olması kifayət 
edirr; heç şübhəsiz, bu, təlimin səmərəli qurulmasına və tələbələrin (daxili] 
maraqlarının artmasına səbəb olur. Televiziya vasitəsi ilə sinif otaqlarına 
translyasiya olunan təlim materiallarının seçilməsinə və lazım gəldikdə onların 
məzmun və formasında dəyişikliklərin edilməsinə tədris fənn müəllimləri və 
müvafiq qurumlar məsuliyyət daşımalıdır. Burada bir məsələni də qeyd etmək 
yerinə düşərdi.Bu, intitusional olaraq tələbə kontingenti daha çox olan audi¬ 
toriyalarda xüsusi səmərə verir. Bu, bir tərəfdən sinfin idarə olunması və vaxta 
qənaət nöqteyi-nəzərindən faydalıdırsa, digər tərəfdən, təlimlərdə vizual biliklərin 
üstünlük təşkil etməsi ilə də səmərəlidir. Məsələn, pedaqojiyönlü kolleclərdə 
bu üsulun musiqi və rəsm, rəsmxətt, zoologiya, biologiya kimi fənlərin tədrisi 
zamanı xüsusi üstünlüyə malik olması danılmazdır. Belə ki, rəngli fonda xüsusi 
cizgi və ştrixlərin verilməsi, rəsmin konturlarının cızılması skafholdinq (yardımla 
və addım-addım öyrənmə] vasitəsilə auditoriyaya çatdırılmalı olan kontent ma¬ 
teriala marağı daha da artırır. Aparılmış müşahidələrimiz göstərir ki, televiziya 

tədris üsulu məktəblərimizdə ya heç isifadə olunmur, ya da yalnız günorta 
vaxtlarında daha çox istifadə edilir. Yaxşı olardı ki, bu tədris üsulundan səhər 
saatlarında daha çox istifadə olunsun. 

Texnologiya aktiv bir element kimi günümüzün yeniliklərinin əsas mənbəyi 
hesab edilsə də, təkcə texnologiyaya güvənmək doğru olmazdı. Burada aşağıdakı 
faktorların nəzərə alınması son dərəcə vacib hesab edilir: 1] pedaqoji mühitdə 
müəllimlərin innovativ tədris zamanı vaxtdan praktiki məqsədlər üçün istifadə 
etməsinin zəruriliyi; 2] sinfin düzgün idarə olunmasının əsas həlqələrdən biri 
hesab edilməsi; 3] müvəffəq olmağın kritik zəruriliyi, yəni müvəffəqiyyəti əldə 
etmə müəllimləri bu prosesdə təcrübə keçirməyə və normalardan kənara 
çıxmağa sövq etməməsidir. 

Beləliklə, prinsipal cəhətlər - innovativ tətbiqetmənin hər birinin fərdi 
xüsusiyyətlərə malik olması (məsələn, kompyuter və televiziya tədrisi müxtəlifdir 
və onların hər birinin yeri ayrıcadır] yadda saxlanılmalı, bu innovativ tədrisdən 
hansı vaxt və nə qədər istifadə etməyin lazım gəlməsi kimi məsələlər nəzərə 
alınmalıdır. İnnovativ texnologiyalar çox sürətlə inkişaf etdiyindən rəqəmsal və 
virtual öyrənmələrin tətbiqinin avtomatik olaraq təlim müvəffəqiyyətinə səbəb 
olacağı yanlış fikirdir. Konkret olaraq müəyyən şəraitdə ənənəvi öyrənmə 
metodlarının texnologiyaların tətbiqini ehtiva edən tədris proseslərindən daha 
üstün olmasına dair xeyli misallar gətirmək olar. Odur ki, bu metodların mexaniki 
seçilməsi heç də həmişə təlim müvəffəqiyyətinin rəhni ola bilməz. 

Pedaqoji yönlü kolleclərin innovasiyasız və zəif idarə edilməsi aşağıdakı 
səbəblərlə bağlıdır: 

• peşə standartlarının kifayət qədər köhnə olması; 

• pedaqoqların tədris seçimində predmetyönlülüyün tələbəyönlülükdən 
üstün tutulması; 

• kollecin kurikulum oriyentasiyasının biliklərin tətbiqinə deyil, yalnız bilik 
verməyə köklənməsi; 

• tələblərin bacarıqlarının öyrənilməsi metodlarının ya tətbiq edilməməsi, 
ya da zəif tətbiqi. 

Təlim nəticələrinin daim nəzarətdə saxlanılması innovativ idarəetmənin ən 
mühüm üsullarından biridir. Bunun üçün dünya praktikasında istifadə olunan 
ən mühüm üsul -hər bir fənn və fənn qrupları üçün yol xəritəsivacib hesab 
edilir. Apardığımız müşahidələr göstərir ki, təlim və ya öyrənmənin yol xəritəsinin 
ən populyar üsulu tələbələrin və məzunların zəif cəhətlərinin müəyyən edilməsi 
onların tədqiqata meiylli olması və bacarıqlarının nə dərəcədə inkişaf etdirilməsi 
ilə sıx bağlıdır.Bunları ayrılıqda traları dərəcədə insaq, görqda tralatı dərəcədə 
zəif cəhətləri, əsasən, aşağıdakı faktorlaral sıx zəif cəhət: 

• öyrənməyə şəxsi cəhdin kifayət qədər olmaması; 

• «risk» etmək qorxusu; 

• prioritetləri seçə bilməmək; 

• perspektiv düşüncədən uzaq olmaq və ya «daha böyük mənzərəni» görə 
bilməmək; 

• vaxtı dəyərləndirməyi bacarmamaq; 


64 


AZƏRBAYCAN MƏKTƏBİ, 2019, №1 




Sevda Axundova 

Pedaqoji innovasiyaların növləri və onların tətbiqi xüsusiyyətləri 


• problem və ehtiyaclara «açıq olmamaq»; 

• «insani bacarıqların» zəif olması; 

• təlim trayektoriyasını (həm şəxsi, həm də ümumi] düzgün idarə edə 
bilməmək. 

Tələbələrin tədqiqat meyilli olmasının bir sıra indikatorları mövcuddur. Bun¬ 
lardan ən mühüm hesab edilənlər aşağıdakılardır: 

• birtərəflilikdən uzaq olmaqla, müxtəlif sahələrdə olan fənləri öyrənməyə 
meyilli olmaq; 

• tənqidi və yaradıcı düşüncə bacarıqlarına malik olmq; 

• müxtəlif predmetlər üzrə tədqiqat metodları haqda anlayışlı olmaq; 

• ideyaları təhliletməyi və düzgün qiymətləndirməyi bacarmaq; 

• öyrənmə prosesi üzərində düşünməyi bacarmaq. 

İnkişaf etmiş bacarıqların spektrinin mürəkkəb və çoxşaxəli olması ilə bağlı 
ən mühüm parametrlərə isə bunlar aid edilir: 

• təlim keyfiyyət göstəricilərində innovativ və yaradıcı həllərin tətbiqinin 
ənənəvi həll metodlarından üstünlük təşkil etməsi; 

• pedaqoji etik çərçivələrin və prinsiplərin gözlənilməsi; 

• yüksək ünsiyyət bacarıqlarının nümayiş etdirilməsi keyfiyyəti. 

Təəssüf ki, hazırda innovativ və ənənəvi metodların seçilməsi meyarlarına 

həsr edilmiş təlimlər çox azlıq təşkil edir. Digər tərəfdən, heç kimə sirr deyil ki, 
pedaqoji ictimaiyyət arasında texnologiya və innovativ metodlarla tədris süni 
surətdə daha çox şişirdilir. Çatışmayan digər bir cəhət ondan ibarətdir ki, 
«innovativ hesab edilən həmişə əla hesab edilir» sindromu da mövcuddur 
[Vergnaud G. 2009; Frank Moulaert & Farid Sekia. 2003]. Lakin tətbiqinə diqqətlə 
yanaşıldıqda, mühüm cəhətlər sərf-nəzər edildikdə (fənn, fərdi xüsusiyyətlər, 
ərazi, profil və s.), burada təlim keyfiyyəti ilə bağlı xeyli sayda ümdə cəhətlərin 
gizləndiyinin şahidi oluruq. Məsələn, Viera Boumoväya görə (Çex Respublikası, 
Masarik Universiteti], xarici dilin ənənəvi öyrənilməsi «müəllim dominantlığma 
əsaslandığından» kommunikasiyaya xidmət etmir; odur ki, burada müasir 
metodlardan istifadə olunması təbii sayılır [Bc. Viera Boumovä. 2008. səh. 11]. 
Yəni məqsədlərə çatmaq üçün bu halda «öyrənmənin baş tutmasına yardımçı 
olacaq» [Bc. Viera Boumovä. 2008. səh. 20] daha müasir innovasiyayönlü təlimin 
aparılması zəruri hesab edilir. Marina Voronovaya (Rusiya] görə isə «xarici dilin 
sosial-mədəni aspektlərini öyrənmədən dil vərdişlərinə yiyələnmək mümükün 
olmur.» [Марина Владимировна Воронова. 2018, стр. 209]. 

Digər bir halda, təhsil texnologiyaları üzrə ekspert alimlər Larry Cuban, 
Heather Kirkpatrick və Craig Peck (ABŞ, Stanford Universiteti] həmmüəllif 
olduqları tədqiqatda göstərirlər ki, «kompüterdən yalnız pedaqoqun təlim və 
tədris məqsədlərindən asılı olaraq» istifadə olunması lazımdır, çünki müəyyən 
«esselərin yazılması zamanı əlyazması kompüterdən daha üstün tutulur» [Larry 
Cuban, Heather Kirkpatrick and Craig Peck. 2001, səh. 815]. 

İnnovativ yeniliklərin tətbiqi həm də yeni öyrənmə üslublarının, metod və 
prinsiplərinin meydana gəlməsini ehtiva edir, çünki fərdlərin psixoloji xüsusiyyətləri 
müxtəlif olduğundan yaddasaxlamavə audio-vizual seçimlərdə onların səmərəlilik 

dərəcəsi də fərqlənəcəkdir. Lakin bununla bərabər, bu vizual vasitələr sinif 
otaqlarına reallıq və daha səmərəli öyrənmə vərdişləri də gətirir [Vergnaud G. 
2009; Frank Moulaert & Farid Sekia. 2003]. Belə ki,müasir kommunikasiya 
vasitələri ilə (iPhone, iPad, Skype, FaceTime və sair] dünyanın hər hansı bir 
yerində, real vaxtda görüntülü ünsiyyət qurmaq mümkündür. Yəni bu gün 
onlayn öyrənmə, mobil öyrənmə, sosial şəbəkədə öyrənmə, virtual oyunlar 
vasitəsilə öyrənmə, virtual reallıq, virtual «distant laboratoriyalar»ın istifadəsi, 
3D və 4D çap və vizual ünsürlərin tətbiqi yeni pedaqoji innovativ üsullar hesab 
edilsə də, onların fərdi qabiliyyətləri və imkanlarıinkişaf etdirmək xüsusiyyəti 
xeyli mübahisəli görünür. Bu, əsla o anlama gəlmir ki, innovativ pedaqoji 
tətbiqlər təhlükəli hesab olunmalıdır. Lakin heç kim də şübhə etmir ki, öyrənmənin 
daxili koqnitiv-psixoloji elementlərinin səthdə asanlıqla görünən və dərk oluna 
bilən funksiyalarla əvəz olunması bir sıra vacib mürəkkəb əqli-psixoloji 
fərdiprosesləri kölgədə qoyur və onları passivləşdirir [Vergnaud G. 2009; Frank 
Moulaert & Farid Sekia. 2003]. Əslində, daha az zəhmət çəkməklə böyük pedaqoji 
səmərə əldə etmək - elə innovativ tətbiqin əsas meyarlarından sayılır. Fikrimizcə, 
bu, mürəkkəb inteqrativ birləşmənin - texnoloji və insan faktorlarının eyniləşdir- 
məməsi demək deyildir, çünki sadə dillə desək, istənilən halda «pedaqoji 
müdaxilə» istisna edilmir. O zaman belə bir sual ortaya çıxa bilər: İqtisadi vaxtın 
potensialından təhsil sahəsində fərqlilik yaratmaq və öyrənmə nəticəsini 
artırmaq üçün istifadə edirikmi və bu hansı prinsiplər əsasında həyata keçirilir? 

Texnologiya əməyin məhsuldarlığını artırmaq üçün, əsasən, istehsal, biznes 
və araşdırmalarda istifadə olunur. Texnologiyanın təhsilə inteqrasiya olunması 
çoxcəhətlidir, odur ki, onun səmərəliliyinin ölçülməsi bu pedaqoji innovasiya 
növünün yaratdığı dəyişikliklərin qiymətləndirilməsi, xüsusilə onun təlim 
keyfiyyətinin yüksəldilməsində proporsional rolunu öyrənmək kifayət qədər 
məntiqlidir. Yəni hansı texnoloji vasitənin tələbələrin riyaziyyat, ədəbiyyat, 
dillər və digər sahələr üzrə biliklər əldə etməsinə, onların daha yaxşı öyrənməsinə 
kömək etdiyini və öyrənmə nəticələrini yaxşılaşdırması, bu vasitələrdən 
istifadənin səmərəliliyi kimi sualların cavabları - innovasiya növlərinin gələcək 
dövrünü və davamlılığını müəyyən edən cəhətlərdəndir. 

Problemin aktuallığı. Təhsildə pedaqoji innovasiyalar, onların tipləri, tətbiq 
sahələri və tətbiq metodları, funksional yenilikləri və qarşıya çıxan problemlərin 
həll edilməsi, onların təhsilin təşkili və keyfiyyətinə nəzarət mexanizminin 
təkmilləşdirilməsinə necə təsir etməsinin araşdırılmasına ciddi ehtiyac vardır. 

Problemin yeniliyi. Məqalədə pedaqoji innovasiyaların növləri və onların 
tətbiqi ilə bağlı təlim keyfiyyətinin, öyrənmənin və eləcə də öyrətmənin 
səmərəliliyinin artırılması, innovativ ideyaların tətbiqi və onun idarəçilik 
mexanizminə təsiri yolları araşdırılır. 

Problemin praktik əhəmiyyəti. Təhlil olunan pedaqoji innovasiyaların 
növləri, tətbiqi mexanizmlərinin təhlili və dərindən araşdırılması pedaqoji 
şəraitin qiymətləndirilməsi kimi təlim proqnozlarında geniş istifadə oluna bilər 
və təhsil siyasəti ilə məşğul olanlar, idarəedici və idarəolunan heyətin fəaliyyətinə 
istiqamət olacaqdır. 

